

Bir ýyl / poema

Category: Çagalar edebiýaty, Kitapcy

написано kitapcy | 23 января, 2025

Bir ýyl / poema BIR ÝYL



◇ Ýanwar

Ýanwar geldi, başlandy

Ýene-de bir täze ýyl.

Daşarda howa sowuk,

Içerde howa maýyl.

Ak garyň aşagynda

Gök ýolkany şaýladyk.
Ak don Aýaz babany
Oň daşynda aýladyk.

Hem bile el tutuşyp,
Halka gurap, tans etdik.
Täze aýdym aýdyşyp,
Babamyzy aňk etdik.

Aýazbaba horjuna
Oýunjak salyp geldi.
Hem onuň ýany bilen
Täze ýyl alyp geldi.

◇ **Fewral**

Aýt, gys haçan gutarýar?
Gys fewralda gutarýar.
Fewral örän gysgajyk,
Gyzgalygna utanýar.

Fewral asla utanma,
Sen bahara howlugyp,
Üç günü kem alypsyň,
Ol hem seniň gowlugyň.

Tamamlaýaň gysy sen,
Eredip doň howany.
Ýaşyl ýazyň başy sen,
Garly gysyň dowamy.

◇ **Mart**

Bahar martdan başlanýar,
Ozaldan şeýle hasap.
Asmanda älemgoşar
Uly sekizlik ýasap.

Eneleriň baýramyn
Gutlap gökde gülüp dur.

Lemmer-lemmer bulutlar
Dürli surat bolup dur.

Mart surata ökde eken,
Görkezýär öz sungatyn.
Açdym welin depderme
Petir nanyň suratyn.

Ýagys bilen çekdi ol,
Depder derrew gurady.
Şemal ogurlap gitdi
Çekilen şol suraty.

Ýene bahar asmana
Ak ýagys sepip gitdi.
Ýüzüne boz meýdanlaň
Öz keşbin çekip gitdi.

◇ **Aprel**

Hoş howaly güneşli
Aprel ýazyň ortasy.
Başynda ýaşyl jyga,
Egninde gök kürtesi.

Daýhan ýerin taýynlap,
Tohum atar pellere.
Hyýar, käşir, pomidor
Eker ýene mellege.

Ekilen gowaçalar
Gögerer hatar-hatar.
Kelemler kellä durup,
Irki hyýar gol atar.

Gülün döken ağaçlaň
Miwä durýan aýy ol.
Özi gidip, deregne
Getirýändir maýy ol.

◇ Maý

Maýymyz-a maýymyz,
Durşy baýram aýymyz.
Bu aýlarda tapmadyk
Maýymyza taýy biz!

◇ Iýun

Maý geçdi, iýun geldi,
Howry artdy howanyň.
Ýetişdi arpa-bugdaý,
Gol ýaýdy garpyz-gawun.

Saralan zamçalaryň
Bir enaýy ysy bar.
Bu yssyda adamlar
Kölegäni küýseýär.

Salkyn ýerde gojalar
Içip otyr çäýyny.
Ýigitler çekýär başa
Düýäň sowuk çalyňy.

◇ Iýul

Iýul gelip ýetişdi
Bagda miweler bişdi.
Tylla Günüň şöhlesi
Göni depeden düşdi.

Pöwrizäniň daglary
Goýny sergin baglary.
Barsaň, gülüp garşylar
Salkyn çeşme-çaýlary.

◇ Awgust

Awgust geler, gijeler
Howa az-kem sowasa,

Gök gozalaň ýumrugyn
Kem-kem açar gowaça.

Nirä baksañ çar ýanyň
»Ak altynly» meýdanlar.
Ýetişdiren hasylňyň
Gadryn bilýär daýhanlar.

◇ **Sentyabr**

Mekdepde jaň kakylp,
Okuwlarmyz başlanar.
Çykar pagtaly pele
Çagalardan başgalar.

Pagtany maşyn bilen,
Hem el bilen ýygarlar.
Gije çigrek bolsa-da,
Ýagmaz entek ygallar.

Baglaň başy gyzaryp,
Ýaprak az-kem saralar
Suw enteg-ä sowanok,
Suwa düşýär çagalar.

Mekdebe täze baran
Keýpi kök oğlan-gyzyň.
Sentyabr □ başlangyjy
Hasyllý altyn güýzüň!

◇ **Oktýabr**

Oktýabrdan başlanýar
Şatlygymyz, bagtymyz.
Watanmyz göge galýar
Hem bagtyýar halkymyz.

Ak pagtaly peller-de
Bagtymyza şaýatdyr.
Ýaşyl baýdak ellerde

Döwletimiz abatdyr.

Ýurduň garaşsyzlygy
Oktýabrdan bat aldy.
Şol bagtyň gözbaşyna
Ýüreklerimiz badagly.

Sergin güýz şemalyňa
Serler hasam durlanar.
Toýnuk gurap, asmanda
Geçip barýar durnalar.

Uzadyp ak durnany,
Geçip barýar aý-günler,
Peselýär güýz asmany,
Göge galýar göwünler.

◇ **Noýabr**

Geldi, noýabr geldi,
Howa sowayar kem-kem,
Egnime palto geýip,
Gidýän okuwa men hem.

Bulutlar üýşüp-üýşüp
Süýşüp gelýär aşaga.
Gar basdyryp sakgalyn,
Ýetip geldi gyş aga.

◇ **Dekabr**

Dekabr,
Dekabr,
Hasabyna hasapçy deý
Örän-örän ekabyr.

Ýetip geldi ýene-de,
Geldi ýylyň tamamy.
Ýöne täze ýyllardan
Üzmäweri tamaňy.

Howa sowap topraga
Petde-petde düşdi gar.
Ýöne ýagan bu garda
Ak bagtymyň reňki bar.

Ýene geler täze ýyl,
Köne ýylym hoşlaşar.
Şol pursat geçmiş bilen
Geljegimiz gujaklaşar.

Atamyrat ATABAÝEW. Çagalar edebiýaty